

## ARTURO MIFSUD P.H.L., B.S.T. (1895–?)

Is-Sočjetà Filarmonika SLIEMA dejjem kellha Presidenti li habbewha u ghamlulha gieh. Kollha hadmu bil-qalb halli s-Sočjetà taghna timxi 'l quddiem u tikseb popolarità. Illum se naghti xi taghrif dwar il-President Arturo Mifsud. Huwa nhtar fis-Seduta Ġenerali li saret nhar it-23 ta' Awissu 1925, wara li temm il-hatra tieghu l-Avukat, (wara, Imhalled) Alberto Magri.<sup>1</sup>

Arturo twieled Hal Tarxien nhar it-2 ta' Ġunju 1895. Missieru kien jismu Emmanuele u ommu Elizabetta Adami. L-ghada li twieled gie mghammed fil-knisja parrokkjali mill-Viçi Parroku. Inghata l-ismijiet ta' Arthur, Giovanni, Edgardò u Francesco. Il-Parrini tieghu kienu Giovanni Cole u martu Carmela minn Hal Tarxien.<sup>2</sup> Dwar tfulitu u t-trobbija tieghu ma ghandi l-ebda taghrif. Nafu fiż-żgur li bhala ġuvni kien joqghod f'Rahal il-Ġdid.<sup>3</sup> Jidher li ż-żaghżugh Arturo kellu l-hajra ghall-vokazzjoni reliġjuża. Huwa maghruf li dahal jistudja mal-Patrijiet Karmelitani fil-kunvent ta' l-Imdina. Fl-1916 gie mibghut ikompli l-istudji tieghu fl-Italja. Hemm kiseb il-Liċenzjat fil-Filosofija u l-Baċċelerat fit-Teoloġija. Il-fatti juruna li huwa ma kompleks fil-hajja li kien qabad.<sup>4</sup>

### Il-Hidma Pubblika

Lura Malta, Arturo, mill-ewwel dahal jahdem fid-Dockyard. Wara ftit taż-żmien wera ruhu bhala "Leader" fost shabu tax-xoghol. Kien fost l-ewwel nies li hadmu u stinkaw biex titwaqqaf xi forma ta' "Trade Union" ghall-haddiema tad-Dockyard. Kienet is-sena 1922 meta, huwa, kien strumentali biex twaqqfet il-"Workers Union Branch I" fid-Dockyard. Bejn l-1922 u 1926 kien Segretarju Ġenerali fl-istess Union. Fl-1925 beda jippubblika l-"Workers Union Bulletin" li kien johroġ darba fix-xahar.<sup>5</sup> Fl-1927 meta l-"Workers

Union Branch I" bdiet tmajna, insibuh attiv hafna bhala Segretarju ta' "The Imperial Government Workers Benefit Society". Huwa ddefenda bil-qawwa kollha l-haddiema tad-Dockyard, bil-kitba fil-gazzetti, kontra dawk li kienu kontra t-Trejdjunjonizmu.

Bhala Segretarju Ġenerali kien midhla sewwa tal-Kbarat Navali li kienu jmxexx t-Tarzna, kif ukoll ta' diversi Ammiralli tal-Flotta Ingliża tal-Mediterran. Arturo Mifsud dahal ukoll fix-xena politika. Huwa ha sehem fl-ewwel laqgħa li saret biex tigi mwaqqfa "La Camera del lavoro". F'din il-laqgħa, huwa gie elett bhala assistent segretarju ġenerali. Wara, dan il-moviment beda jissejjah "Il-Partit tal-Haddiema".<sup>6</sup> Arturo kkontesta fl-ewwel Elezzjoni Ġenerali, li saret fil-5–6 ta' Ottubru 1921, bhala Kandidat Laburista għall-Hames Distrett. Fih kien jikkompreni lil Hal Tarxien u Rahal il-Ġdid. Huwa kien ġab 287 vot u għalhekk ma kienx gie elett. Izda f'April 1922 dahal fil-Parlament wara l-mewt ta' Vincenzo Busutil.<sup>7</sup>

Fid-9 ta' Jannar 1924 Arturo inghaqad fis-sagrament taż-żwieġ ma' Enrichetta Ciantar fil-knisja parrokkjali taghna f'Tas-Sliema. Il-Kappillan kien P. Guido Annati OFM.<sup>8</sup> Mir-Rahal il-Ġdid fejn kien joqghod issa beda joqghod Tas-Sliema fid-dar numru 64 Strada San Domenico.<sup>9</sup> F'din l-istess sena fid-9–10 ta' Ġunju reġghet saret Elezzjoni oħra. Huwa reġa' hareġ mal-Partit Laburista fil-Hames Distrett fejn kien trabba u għex. Huwa ġab 261 vot u ma giex elett fil-Parlament.<sup>10</sup> Fl-1925, Arturo, gie mahtur f'Kummissjoni biex jerga' jiġi riorganizzat mill-ġdid il-Partit tal-haddiema. Fl-Elezzjoni Ġenerali li saret bejn is-7 u d-9 ta' Awissu 1927 hareġ Kandidat għat-Tieni Distrett li mieghu kienet taghmel Tas-Sliema.



Din id-darba kkontesta mal-Partit Nazzjonalista. Huwa ġab 116 vot u għal darb'ohra reġa' ma giex elett.<sup>11</sup> Wara din l-elezzjoni Arturo Mifsud hareġ għal kollox mix-xena Trejdjunjonistika u dik Politika.<sup>12</sup>

### Hidma fi hdan is-Sočjetà

Meta Arturo Mifsud iżżewweġ u gie joqghod fil-Parroċċa taghna, huwa, mill-ewwel beda jiehu interess fl-ambjent soċjali ta' madwaru. Sar membru fis-Sočjetà Filarmonika SLIEMA. Tlett ijiem wara li gie mahtur President, fis-26 ta' Awissu 1925, ippresieda l-ewwel laqgħa tal-Kumitat. F'din il-laqgħa hatar lil Dr Alberto Magri LL.D. bhala President Onorarju. Imbagħad fit-tieni laqgħa, li saret nhar is-6 ta' Ottubru 1925, hatar l-ewwel membri onorarji lis-Senatur, is-Sur Alfons M. Galea (li kien ukoll membru fil-kumitat ta' Dun Pawl Vella li bena l-knisja taghna) u lit-Tabib Raffaele Tabone. Wara, f'seduta oħra tat-2 ta' Novembru saru membri onorarji diversi persuni prominenti li kienu l-istess Prim Ministru, Dr Ugo Mifsud LL.D., il-Markiz G. Scicluna, is-sur


Adams, konslu ta' l-Amerika, u liż-żewg membri parlamentari l-Onor. Salvu Hammet u l-Onor. Vincenzo Farrugia.<sup>13</sup>

Fis-seduta tal-kumitat, li kienet saret fl-10 ta' Settembru 1925, il-Viċi President l-Onor Salvu Hammet M.L.A. ippropona li jsiru l-festi nazzjonali tat-8 ta' Settembru. Din il-proposta giet milqugha. Il-festi ġew iċċelebrati fis-26 u 27 ta' Settembru. Fis-26 il-Banda SLIEMA għamlet marċ "alla veneziana" u programm fuq iz-zuntier. L-ghada, il-Hadd filghodu, il-President Arturo Mifsud, flimkien ma' l-Avukat Giovanni Sammut, għamlu konferenza nazzjonali. Wara nofs inhar saret ir-regatta tal-gigs u l-frejgati fix-Xatt. Filghaxija, imbaghad, saru żewġ pogrammi (nahseb fix-Xatt) mill-Banda S. Ġorġ ta' Hal Qormi u iehor mill-Banda Nazzjonali La Valette.<sup>14</sup>

Meta l-membri u l-Bandisti raw il-President jahdem b'tant herqa ghas-suċċess tas-Sočjetà u l-Banda, aktar kibret fihom ix-xewqa li ssir l-uniformi ġdida għall-Banda. Din ix-xewqa nibtet taht il-President ta' qablu Dr Magri. Issa kien wasal iż-żmien li ssir realtà. B'hekk il-Banda taghna ma tkunx anqas mill-Baned ohra Maltin. Fil-laqgħa tal-Kumitat tas-6 ta' Ottubru 1925 bdiet tiġi diskussa. Fil-laqgħa Ġenerali li saret fid-19 ta' Ottubru, il-President Arturo, ressaq il-mozzjoni dwar l-uniformi u kif setgħet tiġi mħallsa l-ispiza mehtieġa. Din il-proposta giet issekondata mis-segretarju. Giet approvata unanimament. Għalhekk, dak il-hin stess, twaqqfet kummissjoni biex tmexxi x-xogħol kollu kif ukoll il-ġbir tal-flus.<sup>15</sup>

F'inqas minn sena din ix-xewqa twettqet. L-inawgurazzjoni ta' l-uniformi giet iffissata għall-Hadd 11 ta' Lulju 1926. Dak in-nhar saret ukoll il-Konsagrazzjoni tal-Każin lill-Qalb ta' Ġesù. Fil-każin giet iċċelebrata Quddiesa mill-Vigarju Ġenerali Mons. Camilleri. Numru sabih ta' soċji resqu għat-Tqarbin Imqaddes. Filghaxija kompli l-programm billi s-Senatur Alfons M. Galea ndirizza lil mistednin prezenti. Fosthom kien hemm Mro Carlo Artz, Aurelio Doncich u hafna ohrajn. Wara, il-President Arturo rrisponda u rringrazzja s-sur Alfons. L-istess Senatur ipprezenta bakketta lis-surmast tal-Banda Mro Francesco Xuereb. Aktar tard il-Banda Duke of Edinburgh tal-Birgu wasslet lill-Banda SLIEMA sax-Xatt bid-daqq ta' marċi brijużi. Dak in-nhar il-bandisti taghna kienu lebsin l-uniformi l-ġdida. Fix-Xatt iż-żewġ baned għamlu programm mużikali mmexxija mis-surmastrijiet taghhom. Wara, telghu t-tnejn flimkien lura lejn il-każin idoqqu marċi popolari. Fil-każin kien hemm repò kbir u l-President Arturo għamel diskors ta' apprezzament ghas-suċċess ta' dan l-avveniment u pprezenta bakketta lis-surmast Carlo Artz.<sup>16</sup>

Bhal kull dar ohra, il-każin ikollu bżonn ta' manutenzjoni u li jiġi mghammar b'dak kollu li jkun mehtieġ biex ikun jista' jaqdi l-iskop li għalih ġie mwaqqaf. Insibu li matul l-1926 inxtara billiard, pjanu u mobbli ohra. Sar ukoll it-taraġ li nkesa bl-irham. Nhar it-2 ta' Frar 1927, fuq stedina tal-President, żewġ parlamentari Ingliżi, l-Hon. J. Dennison u l-Hon. S. Cohen, għamlu żjara lill-każin. Il-President Arturo



Arturo Mifsud

laqagħhom fil-bieb ma' xi membri u soċji. Waqt riċeviment il-President għamlilhom diskors ta' merhba u apprezzament għaž-żjara taghhom.<sup>17</sup>

Il-ghan tieghu bhalà President, Arturo, kien li jagħmel is-Sočjetà taghna dejjem attiva u li tkun aktar magħrufa. Għamel hiltu wkoll biex il-Banda tibda tiehu sehem fil-ġranet tal-karnival. Fil-fatt bdiet tiehu sehem fil-kompetizzjonijiet kemm fil-karrijiet armati u kemm fil-kostumi. Fl-1926 u fl-1928 irnexxielha tirbah it-tieni premju. Iċ-ċertifikati ta' dawn il-konkorsi għadhom jidhru fil-każin. Wara li l-Banda Nazzjonali La Valette rebhet il-konkors ta' Como, il-President u l-Kumitat għamlu stedina lill-Banda La Valette biex tiċċelebra r-rebħa billi tiġi tagħmel programm fix-Xatt. Il-programm mużikali sar nhar it-30 ta' Ottubru 1927 u kien suċċess kbir. Dakinhar il-bandiera tas-Sočjetà Filarmonica La Valette perpetret fuq l-arblu, fuq il-bejt tal-każin, minn filghodu sa filghaxija.<sup>18</sup>

Il-President Arturo Mifsud dejjem kellu għal qalbu l-attivitajiet soċjali fil-każin. Huwa nkuraġġixxa li jibdw isiru xi reċti teatrali fil-bitha tal-każin. Il-bitha l-kbira malajr inbidlet f'"Teatro Sliema". Dawn il-programmi teatrali bdew isiru f'Ġunju 1927 u baqghu isiru sal-1939.<sup>19</sup> Il-Prezidenza ta' Arturo Mifsud giet fi tmiemha nhar it-22 ta' Lulju 1928. Dakinhar saret is-Seduta Ġenerali li fiha ġie elett President ġdid. Dan kien il-Prokuratur Legali, is-sur Albert W. Mizzi M.L.A.,<sup>20</sup> li fuq nitkellmu darb'ohra.

Meta temm il-hatra tieghu bhala President tas-Sočjetà taghna, Arturo Mifsud kien diġà irtira mix-xena politika. Fl-1932 huwa ppubblika xi poeziji f'żewġ kotba żgħar.

Kellu wkoll il-hsieb li jippubblika "Dizzjunarju Raġunat" – Inġliż – Malti – Taljan. Kurjuż hafna l-fatt li ma' dan l-avviż deher l-indirizz tiegħu Alexandria House, 48 Triq Maitland, Hamrun.<sup>21</sup> Izda nafu wkoll li sal-1939 kien għadu joqgħod Tas-Sliema fi Prince of Wales Road, (illum Triq Manwel Dimech) għax ir-reġistru elettoral ta' dik is-sena jindika li kien joqgħod f'Tas-Sliema.<sup>22</sup> Jidher li f'din l-istess sena siefer lejn l-Italja fejn baqa' hemm sa mewtu.<sup>23</sup> Meta ġie f'idejja ċ-ċertifikat tal-magħmudija tiegħu kelli sorpriża kbira li ma kontx nistenna. F'dan iċ-ċertifikat hemm miġtub li Arturo Mifsud, nhar id-29 ta' Ġunju 1952, ġie ordnat saċerdot f'Ruma minn Mons. Isqof ta' Fiesole, Giovanni Giorgis. Huwa kellu 57 sena.<sup>24</sup> Jidher li s-sejha tal-Mulej, li hass f'żgħozitu baqgħet thegġeġ f'qalbu. Għandi nifhem li, la darba kien miżżewweġ, dan il-pass seta' jwettqu biss wara l-mewt ta' martu Enrichetta. Hawn min jgħid li sal-

1972 kien għadu haj. B'dispaċir kbir, fl-istorja ta' pajjiżna għadha ma tidhirx il-ġurnata tal-mewt tiegħu.

Minn dan il-ftit hjiel rajna l-kapaċità u r-rieda shiha li kellu biex iseddaq is-Sočjetà Filarmonika SLIEMA. Fi żmien l-Banda tagħna hadet spinta 'l quddiem bin-numru kbir ta' stedinet li kellha biex iddoqq barra minn Tas-Sliema. Sieheb fis-Sočjetà personalitajiet magħrufa ma' Malta kollha. B'hekk taha serjeta u prestigju kbir. Il-hidma wtieqa tiegħu wriet impenn, u suċċess. Ir-ritratt tiegħu fis-sala prinċipali tal-kazin ifakkarna fil-presidenza tiegħu li matulha s-Sočjetà tagħna setgħet timxi 'l quddiem fl-oqsma li għalihom ġiet imwaqqfa, kemm soċjali u kemm muzikali.

#### REFERENZI

1. Winston L. Zammit u P. Raniero Zammit OFM.Cap. 1993: Is-Sočjetà Filarmonika SLIEMA, p. 23.
2. Arkiv.Parr.Tarxien: Liber Bapt. Vol. VIII, p. 439.

3. Arkiv.Parr.Tagħna: Liber matrimoniorum Vol. I, p. 153, Nro. 296.
4. Francis Galea: Mexxejja, Hassieba u Deputati Laburisti 1920–2000, p. 160.
5. Karmenu Ellul Galea: It-Trejdjunjżmu f'Malta, Vol. III, p. 205, 390.
6. Michael J. Schiavone 1997, Maltese Biographies of the Twentieth Century, p. 404.
7. Michael J. Schiavone: Elezzjonijiet f'Malta 1849–1992, p. 77.
8. Arkiv.Parr.Tagħna, Opus Cit.
9. Francis Galea, Opus Cit., p. 161.
10. Michael J. Schiavone: Elezzjonijiet Opus Cit., p. 94.
11. Id., Ibid., p. 112.
12. Michael J. Schiavone: Maltese Biographies Opus Cit., p. 405.
13. Winston L. Zammit u P. Raniero Opus Cit., pp. 24–26.
14. Id., Ibid., p. 40.
15. Id., Ibid., p. 33.
16. Id., Ibid., p. 38.
17. Id., Ibid., pp. 27, 28.
18. Id., Ibid., p. 43.
19. Id., Ibid., pp 45, 53.
20. Id., Ibid., p. 23.
21. Francis Galea: Opus Cit., p. 161.
22. Tagħrif mogħti lill-awtur mis-Sur Francis Galea.
23. Tagħrif mogħti lill-awtur minn Mro. Michael A. Zammit.
24. Arkiv.Parr.Tarxien, Opus Cit.

**STIYALA**  
(Wines & Spirits)



**Agents for Simonds Farsons Cisk**

**Tal-Ibraġġ Road, St. Andrews**

**Tel: 374694 - 342485 Fax: 374695**

*Suppliers of all kinds of:*

**SPIRITS, WINES, BEERS, SOFT DRINKS,  
MINERAL WATER & OTHER BAR ACCESSORIES**

**FREE DELIVERY**

**Opening Hours: Mon to Fri 9.00a.m. – 7.00p.m.**

**Sat 9.00a.m. – 1.00p.m.; 2.00p.m. – 7.00p.m.**